

سُورَةُ الْبَيِّنَةِ

یہ سورہ مدنی سورتوں میں سے ہے، قرآن مجید کی ترتیب میں اس کو ”سورۃ اعلق“ اور ”سورۃ القدر“ کے بعد رکھنا بہت معنی خیز ہے، سورۃ اعلق میں رسول اللہ صلی اللہ علیہ وسلم پر پہلی وحی کا ذکر ہے، سورۃ القدر میں اس کے نزول کا تذکرہ ہے اور اس سورۃ مبارکہ میں بتایا جا رہا ہے کہ اس کتاب عظیم کے ساتھ خاتم النبیین جناب محمد رسول اللہ صلی اللہ علیہ وسلم کو بھیجنا کیوں ضروری تھا؟

سب سے پہلے رسول اللہ صلی اللہ علیہ وسلم کو بھیجنے کی ضرورت بیان کی گئی ہے، اور وہ یہ ہے کہ دنیا کے لوگ، خواہ وہ اہل کتاب میں سے ہوں یا مشرکین میں سے، جس کفر اور ضلالت کی حالت میں مبتلا تھے، اس سے ان کا نکلنا اس کے بغیر ممکن نہ تھا کہ ایسا رسول بھیجا جائے جس کا وجود اپنی رسالت پر روشن دلیل ہو اور وہ لوگوں کے سامنے اللہ تعالیٰ کی کتاب کو بلا کم و کاست اس کی اصلی اور صحیح صورت میں پیش کرے، جو کفر و باطل کی ان تمام آمیزشوں سے پاک ہو جن سے سابقہ آسمانی کتب کو آلودہ کر دیا گیا ہے اور اس کی تعلیمات ٹھیک اور درست ہوں اور اسے ہمیشہ ہمیشہ کے لیے سینوں اور سفینوں میں محفوظ کر دیا جائے۔

اہل کتاب (یہود و نصاریٰ) آپ صلی اللہ علیہ وسلم کی بعثت سے پہلے اس بات پر متفق تھے کہ سرزمین عرب میں ایک نبی مبعوث ہونے والا ہے، وہ اس کی علامات بھی جانتے تھے اور اس کے بارے میں ان کے ہاں کوئی اختلاف نہ تھا، مگر آپ صلی اللہ علیہ وسلم کی تشریف آوری کے بعد کچھ ایمان لے آئے مگر اکثر نے حسد اور عداوت کا راستہ اختیار کیا کہ آپ صلی اللہ علیہ وسلم بنی اسماعیل میں کیوں مبعوث ہوئے ہیں؟

یہ بھی بتایا گیا ہے کہ اللہ تعالیٰ کی طرف سے جو انبیاء بھی آئے اور جو کتابیں بھی بھیجی گئی تھیں، انہوں نے اس کے سوا کوئی حکم نہیں دیا تھا کہ سب طریقوں کو چھوڑ کر خالص اللہ کی بندگی کا طریقہ اختیار کیا جائے، نظام زکوٰۃ اور صلوة کی پابندی کی جائے اور رسول اللہ صلی اللہ علیہ وسلم بھی اسی بات کی طرف بلا رہے ہیں، لہذا جو لوگ اس دعوت حق کی پیروی کریں گے ان کے لیے ابدی راحت اور آرام کے باغات ہیں اور جو انکار کریں گے ان کی سزا ہمیشہ کی جہنم ہے۔

آیات: ۸

سُورَةُ الْبَيِّنَةِ

رکوع: ۱

بِسْمِ اللّٰهِ الرَّحْمٰنِ الرَّحِیْمِ

﴿لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِينَ حَتَّى تَأْتِيَهُمُ الْبَيِّنَةُ (۱) رَسُولٌ مِّنَ اللَّهِ يَتْلُوا صُحُفًا مُّطَهَّرَةً (۲) فِيهَا كُتِبَ قَيِّمَةٌ (۳) وَ مَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَةُ (۴) وَ مَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَ يُقِيمُوا الصَّلَاةَ وَ يُؤْتُوا الزَّكَاةَ وَ ذَلِكَ دِينٌ الْقَيِّمَةُ (۵)﴾

اہل کتاب اور مشرکین میں سے جن لوگوں نے انکار کی روش اختیار کی وہ اپنے کفر سے اس وقت تک باز آنے والے نہ تھے جب تک کہ ان کے سامنے روشن دلیل نہ آ جاتی (یعنی) اللہ کی طرف سے ایک رسول آتا جو پاک صحیفے (قرآن) پڑھ کر سنا تا جن میں بالکل راست اور درست باتیں لکھی ہوتیں۔ اور اہل کتاب ٹولیوں میں نہیں بنے مگر اس کے بعد کہ ان کے پاس روشن دلیل آ گئی۔ اور انہیں صرف یہی حکم دیا گیا تھا کہ وہ یکسو ہو کر اور مخلص بن کر صرف اللہ کی عبادت کریں، نماز قائم کریں اور زکوٰۃ دیں اور یہی نہایت درست دین ہے۔

﴿لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفِكِينَ حَتَّى تَأْتِيَهُمُ الْبَيِّنَةُ، رَسُولٌ مِنَ اللَّهِ يَتْلُوا صُحُفًا مُطَهَّرَةً﴾

اہل کتاب اور مشرکین میں سے جن لوگوں نے انکار کی روش اختیار کی وہ اپنے کفر سے اس وقت تک باز آنے والے نہ تھے جب تک کہ ان کے پاس روشن دلیل نہ آجاتی (یعنی) اللہ کی طرف سے

ایک رسول آتا جو پاک صحیفے (قرآن) پڑھ کر سنا تا۔

لَمْ یَكُنِ نہ تھے، لَمْ حرف نفی و جزم فعل مضارع کے شروع میں آجائے تو اس کے آخری حرف پر جزم دیتا ہے جیسا کہ یَكُنْ کی نون پر ہے (كَانَ، یَكُونُ، كَوْنًا) ہونا، كَفَرُوا (جو) کافر ہوئے، جنہوں نے انکار کیا، فعل ماضی جمع مذکر غائب (كَفَرَ، یَكْفُرُ، كُفْرًا) انکار کرنا، کفر کرنا، مِنْ أَهْلِ الْكِتَابِ اہل کتاب میں سے (یہود و نصاریٰ) وَالْمُشْرِكِينَ اور مشرکوں میں سے، اس کا مفرد مُشْرِكٌ ہے، مُنْفِكِينَ باز رہنے والے (کفر سے) اسم فاعل، اس کا مفرد، مُنْفِكٌ ہے، حَتَّى یہاں تک کہ، حرف غایت، تَأْتِيَهُمْ (تَأْتِي. هُمْ) آئی۔ ان کے پاس (آتَى، یَأْتِي) آنا، تَأْتِي مَضَارِعٍ واحد مؤنث غائب، ”هَمْ“ ضمیر جمع مذکر غائب، اہل کتاب اور مشرکین کی طرف جاتی ہے الْبَيِّنَةُ، روشن دلیل (وہ روشن دلیل کیا ہے؟) رَسُوْلٌ (یہ) رسول (صلی اللہ علیہ وسلم) ہیں، مِنَ اللّٰهِ اللّٰہ تعالیٰ کی طرف سے، یَتْلُوا پڑھے (تَلَا، یَتْلُوْا، تِلَاوَةٌ) پڑھنا، تلاوت کرنا، صُحُفًا مُطَهَّرَةً صحیفے، پاک (پاکیزہ اوراق) صُحُفًا کا مفرد صَحِيفَةٌ، ورق، کتاب، لکھی ہوئی بات، مُطَهَّرَةً پاکیزہ، صُحُفًا کی صفت ہے۔

ڈاکٹر محمد لقمان السلفی لکھتے ہیں:

”اس آیت کریمہ میں اللہ تعالیٰ نے خبر دی ہے کہ یہود و نصاریٰ اور بتوں کے پجاری کفر و ضلالت کی وادیوں میں بھٹکتے رہے اور مرد و زمانہ کے ساتھ ان کا کفر بڑھتا ہی گیا، یہاں تک کہ اللہ کی طرف سے دلیل واضح اور برہان قاطع آ گیا یعنی نبی کریم صلی اللہ علیہ وسلم بحیثیت نبی و رسول مبعوث ہوئے اور ان پر اللہ کی کتاب نازل ہوئی، تب انہوں نے حق کو پہچانا، اور ان میں سے کچھ لوگ اسلام میں داخل ہوئے اور کچھ کفر پر ہی باقی رہے، یہاں تک کہ ان کی موت آگئی، آیت (۲) میں رسول سے مراد نبی کریم صلی اللہ

علیہ وسلم اور ”صُحُفًا مُطَهَّرَةً“ سے مراد قرآن کریم ہے۔“ (تیسیر الرحمن لبيان القرآن)

﴿فِيهَا كُتِبَ قِيمَةٌ﴾ جن میں راست اور درست باتیں لکھی ہوئیں۔

فِيهَا (فِي.هَا) (أُن) میں۔ اُن، ”ہا“ کی ضمیر صحیفوں کی طرف جاتی ہے، كُتِبَ نوشتے، احکام (لکھی ہوئی باتیں)، قِيمَةٌ راست، درست۔

الاستاذ محمد علی الصابونی لکھتے ہیں:

”یعنی ان صحیفوں یا کتاب میں ایسے احکام ہوں جن میں کوئی کجی نہ ہو، حق باطل سے واضح طور پر پہچانا جاسکے۔ الصّٰوٰی کہتے ہیں ”صحف“ ایسے اوراق ہیں جن پر قرآن لکھا جاتا ہے اور ”کُتِبَ“ سے مراد لکھے ہوئے احکام ہیں اور ”فِيهَا كُتِبَ قِيمَةٌ“ کے مفہوم میں یہ بات بھی آتی ہے کہ قرآن حکیم گزشتہ تمام آسمانی کتب کا نچوڑ ہے۔“ (صفوة التفسیر)

﴿وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَ تَهُمُ الْبَيِّنَةُ﴾

اور اہل کتاب ٹولیوں میں نہیں بٹے مگر اس کے بعد کہ ان کے پاس روشن دلیل آگئی۔

و اور، عاطفہ، سلسلہ کلام کو جاری رکھنے کے لیے ہے، مَا نہیں، تَفَرَّقَ تفرقہ میں پڑے (بٹ گئے) تَفَرَّقَ، يَتَفَرَّقُ تفریق پیدا کرنا، بٹ جانا، آپس میں اختلاف ہونا، ایک دوسرے سے جدا ہونا، الَّذِينَ اِسْم موصول، وہ لوگ، اُوْتُوا الْكِتَابَ (جن کو) دی گئی کتاب (اس سے پہلے) اِلَّا مگر، حرف استثناء، مِنْ بَعْدِ اس کے بعد مَا جَاءَ تَهُمُ الْبَيِّنَةُ جو آئی ان کے پاس روشن دلیل۔

ڈاکٹر محمد لقمان السلفی لکھتے ہیں:

”اس آیه کریمہ میں ان اہل کتاب کی زجر و توبیح کی گئی ہے جو رسول کریم صلی اللہ علیہ وسلم پر ایمان نہیں لائے۔ اللہ نے کہا کہ اس کا سبب یہ نہیں تھا کہ انہوں نے حق کو نہیں پہچانا، بلکہ حق واضح ہو جانے کے بعد انہوں نے کفر کو ترجیح دی۔

مفسرین لکھتے ہیں کہ تمام یہود و نصاریٰ بعثت نبوی سے پہلے خاتم النبیین ﷺ کی آمد کا انتظار کرتے

رہے یہاں تک کہ آپ ﷺ مبعوث ہو گئے، اس کے بعد آپ ﷺ پر ایمان لانے میں اختلاف کر بیٹھے، بعض لوگ ایمان لے آئے اور بعض نے انکار کر دیا۔ سورۃ آل عمران آیت (۱۹) میں اللہ تعالیٰ نے اسی بات کو یوں بیان فرمایا: وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ. ”اور اہل کتاب نے اپنے پاس علم آجانے کے بعد، محض سرکشی اور حسد کی بنا پر اختلاف کیا۔“ (تیسیر الرحمن، لبیان القرآن)

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ﴾

اور انہیں صرف یہی حکم دیا گیا تھا کہ وہ یکسو ہو کر اور مخلص بن کر صرف اللہ کی عبادت کریں، نماز قائم کریں اور زکوٰۃ دیں اور یہی نہایت درست دین ہے۔

و عاطفہ، مَا نافیہ، أُمِرُوا حکم دیا گیا تھا ان کو (اہل کتاب کو) فعل ماضی مجہول جمع مذکر غائب (أَمَرَ، يَأْمُرُ، أَمْرًا) حکم دینا، إِلَّا مگر (اس کا) حرف استثناء، لِيَعْبُدُوا اللّٰهَ کہ وہ عبادت کریں اللہ تعالیٰ کی، (عَبَدَ، يَعْبُدُ، عِبَادًا) عبادت کرنا، عاجزی اختیار کرنا، پوری زندگی اطاعت الہی میں گزارنا، احکام الہی کا پابند رہنا، مُخْلِصِينَ مخلص بن کر، اس کا مفرد مُخْلِصٌ ہے اور اخلاص مصدر ہے، اس کا معنی ہے خالص اللہ ہی کا بندہ بن کر رہنا اور اس کے احکام کی پیروی کرنا، لَهُ (لِ. هُ) لیے، اس کے، هُ کی ضمیر اللہ سبحانہ و تعالیٰ کی طرف جاتی ہے، الدِّينَ دین، یعنی اللہ کی رضا کے لیے، دین اسلام پر قائم و دائم رہیں گے، حُنَفَاءَ اس کا مفرد حنیف ہے، برائی کو چھوڑ کر اچھائی کی طرف آنے والا، غلط راہ سے ہٹ کر سیدھی راہ پر آنے والا، عبادت گزار، مسلمان، وَيُقِيمُوا اور قائم کریں (أَقَامَ، يُقِيمُ، إِقَامَةً)۔ قائم کرنا، اجتماعی طور پر، باجماعت، وقت کی پابندی کے ساتھ خشوع و خضوع کے ساتھ، یہ تمام باتیں قائم کرنے میں آتی ہیں، الصَّلَاةَ نماز، وَيُؤْتُوا اور دیتے رہیں، الزَّكَاةَ زکوٰۃ، وَذَلِكَ اور یہی (ہے) دِينُ الْقِيَمَةِ مضبوط دین۔

سید مودودی لکھتے ہیں:

”یعنی جس دین کو محمد صلی اللہ علیہ وسلم پیش کر رہے ہیں، اس دین کی تعلیم اہل کتاب کو ان کے ہاں آنے والے انبیاء اور ان کے ہاں نازل ہونے والی کتابوں نے دی تھی، اور ان عقائد باطلہ اور اعمال فاسدہ میں سے کسی چیز کا انہیں حکم نہیں دیا گیا تھا جنہیں انہوں نے بعد میں اختیار کر کے مختلف مذاہب بنا ڈالے۔ صحیح اور درست دین ہمیشہ سے یہی رہا ہے کہ خالص اللہ کی بندگی کی جائے، اس کے ساتھ کسی دوسرے کی بندگی کی آمیزش نہ کی جائے، ہر طرف سے رخ پھیر کر انسان صرف ایک اللہ کا پرستار اور تابع فرمان بن جائے، نماز قائم کی جائے اور زکوٰۃ ادا کی جائے۔“ (تفہیم القرآن، ج: ۶)

آیات مبارکہ کی حکمت و بصیرت:

- (۱) انسانوں کے راہ راست سے پھسل جانے کی وجہ یا تو خواہشاتِ نفس کی پیروی یا پھر شیاطین کے بہکاوے میں آجانا رہا ہے، یہ ٹولہ انسانوں اور جنوں میں سے ہوتا ہے جن کی ہر وقت اور ہر لمحہ یہ کوشش ہوتی ہے کہ نیک راہ چلنے والوں کو نئے نئے طریقوں سے بھٹکایا جائے۔ دنیا میں فتنہ و فساد پھیلانے میں ان کا بڑا ہاتھ ہے۔
- (۲) ضد اور ہٹ دھرمی، فساد اور سرکشی بھی خواہشاتِ نفسانی کا ہی حصہ ہیں جن سے انسان راہ راست سے دور جا پڑتا ہے۔ اہل کتاب کا حق کو قبول نہ کرنے کا سبب یہی چیز تھی۔
- (۳) دینِ حنیف (اسلام) فطرت کی آواز ہے، وہ انسانوں کو توڑتا نہیں جوڑتا ہے، وہ تفریق نہیں اتحاد کی راہ بتاتا ہے۔
- (۴) دین کی بنیادیں ہمیشہ ایک رہی ہیں..... اللہ تعالیٰ کی اخلاص کے ساتھ بندگی، نماز کو قائم کرنے اور زکوٰۃ دیتے رہنے میں معاشرتی اور معاشی مسائل کا شافی و کافی حل موجود ہے، نماز معاشرے میں سدھار پیدا کرتی ہے، ایمان کے ساتھ اخلاقی قوت میں اضافہ ہوتا ہے اور نظام زکوٰۃ سے معاشی الجھنیں ختم ہو جاتی ہیں اور یہی باتیں فلاحی ریاست کی بنیاد بنتی ہیں۔

﴿إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا أُولَئِكَ هُمْ شَرُّ الْبَرِيَّةِ﴾ (۶) إِنَّ الَّذِينَ آمَنُوا وَعَمِلُوا الصَّالِحَاتِ لَا أُولَئِكَ هُمْ خَيْرُ الْبَرِيَّةِ (۷) جَزَاءُ لَهُمْ عِنْدَ رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ لِمَنْ حَشِيَ رَبَّهُ (۸) ﴿

اہل کتاب اور مشرکین میں سے جن لوگوں نے (توحید و رسالت کا) انکار کیا وہ یقیناً جہنم کی آگ میں جائیں گے اور ہمیشہ اس میں رہیں گے یہ لوگ بدترین خلأق ہیں، جو لوگ ایمان لے آئے اور انہوں نے نیک عمل کیے، وہ یقیناً بہترین خلأق ہیں، ان کا صلہ ان کے رب کے یہاں ہمیشہ رہنے والی جنتیں ہیں جن کے نیچے نہریں رواں دواں ہوں گی اور وہ ان میں ہمیشہ رہیں گے اللہ ان سے راضی رہے گا، وہ اللہ سے راضی رہیں گے، یہ ہے اس کے لیے جو اپنے رب سے ڈرتا رہے۔

﴿إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا أُولَئِكَ هُمْ شَرُّ الْبَرِيَّةِ﴾

اہل کتاب اور مشرکین میں سے جن لوگوں نے (توحید و رسالت کا) انکار کیا، وہ یقیناً جہنم کی آگ میں جائیں گے اور ہمیشہ اس میں رہیں گے، یہ لوگ بدترین خلأق ہیں۔

إِنَّ يَتَقِينَا، جملے کے شروع میں آئے تو بیان میں زور پیدا کرتا ہے، كَفَرُوا (جنہوں نے) کفر کیا، انکار کیا، جمع مذکر غائب (كُفَرُوا، يَكْفُرُوا، كُفْرًا) کفر کرنا، انکار کرنا، مِنْ أَهْلِ الْكِتَابِ اہل کتاب (یہود و نصاریٰ) میں سے، وَالْمُشْرِكِينَ اور مشرکوں (میں سے) اللہ تعالیٰ کی ذات و صفات میں دوسروں کو

شریک کرنے والے، فِی نَارِ درمیان آگ کے ہیں، جَهَنَّمَ جہنم (دوزخ) کی، خَالِدِينَ ہمیشہ رہیں گے، خَالِدًا، اسم فاعل سے خَالِدُونَ اور حالت نصی میں خَالِدِينَ، ہمیشہ رہنے والے، فِیْهَا (فی۔ ہا) میں۔ اس، یعنی اس میں، ”ہا“ کی ضمیر جہنم کی طرف جاتی ہے، اُولَئِكَ اسم اشارہ جمع مذکر وہ لوگ، هُمْ وہی، اسم ضمیر جمع مذکر غائب، اُولَئِكَ کے بعد هُمْ لانے سے جملے میں مزید زور پیدا ہوا یعنی کچھ شک نہیں کہ یہی وہ لوگ ہیں، شَرُّ الْبَرِيَّةِ بدترین مخلوق ہیں۔

سید قطب شہید لکھتے ہیں:

”یہ ایک قطعی حکم ہے جس میں بحث و جدال کی کوئی گنجائش نہیں، اگر ان کفار کے کچھ اعمال، آداب اور زندگی کے طور و طریق بظاہر صالح ہوں، تب بھی ان کی کوئی قیمت نہیں ہے اگر وہ آخری رسالت اور آخری رسول پر ایمان کا نتیجہ و ثمرہ نہیں ہیں، نیکی کے کسی بڑے سے بڑے مظہر کی وجہ سے، جس کا اس صحیح اور محکم نظامِ الہی سے تعلق نہ ہو (بے قیمت ہو جاتا ہے) اور اس حکم میں شک نہیں کیا جاسکتا۔“ (فی ظلال القرآن)

﴿إِنَّ الَّذِينَ آمَنُوا وَعَمِلُوا الصَّالِحَاتِ ۖ أُولَٰئِكَ هُمْ خَيْرُ الْبَرِيَّةِ﴾

اور جو لوگ ایمان لے آئے اور انہوں نے نیک عمل کیے وہ یقیناً بہترین مخلوق ہیں۔

إِنَّ بلاشبہ، یقیناً، الَّذِينَ الَّذِينَ جو لوگ، اسم موصول، آمَنُوا وہ ایمان لائے، فعل ماضی جمع مذکر غائب (آمَنَ، يُؤْمِنُ، إِيمَانًا) ایمان لانا، وَعَمِلُوا اور انہوں نے عمل کیے، فعل ماضی جمع مذکر غائب (عَمِلَ، يَعْمَلُ، عَمَلًا) عمل کرنا، الصَّالِحَاتِ نیک، اچھے، اس کا مفرد الصَّالِحَةُ ہے، اُولَئِكَ یہی لوگ، اسم اشارہ، هُمْ خَيْرُ الْبَرِيَّةِ وہ بہترین مخلوق ہیں۔

مولانا امین احسن اصلاحی لکھتے ہیں:

”یہ اللہ کے ان بندوں کا بیان ہے جو کبر و غرور کی آلائش سے پاک رہے اس وجہ سے ان کے اندر حق کا احترام باقی رہا، انہوں نے جب رسول ﷺ کی دعوت سنی تو اس طرح کا کوئی مطالبہ نہیں کیا، جس طرح کا مطالبہ مغروروں نے کیا بلکہ وہ اللہ کی کتاب پر ایمان لائے اور عمل صالح کی راہ پر چل پڑے، فرمایا کہ یہی لوگ ہیں جو بہترین مخلوق ہیں، اس لیے کہ انسان کی قدر و قیمت مال و اسباب اور خاندان و نسب سے

نہیں بلکہ اس کے عقلی و اخلاقی اوصاف سے ہے، جن کے اندر یہ اوصاف موجود ہیں، اللہ کے نزدیک وہی اشرف و سادات ہیں اگرچہ وہ روم یا حبش کے غلام ہوں اور جو ان اوصاف سے محروم ہیں وہ اللہ کے نزدیک ارذل خلأق ہیں، اگرچہ وہ قریشی و ہاشمی، سادات ہوں۔ یہ آیت تلاوت کرتے ہوئے قریش کے لیڈروں کی وہ پھبتیاں ذہن میں تازہ کر لیجیے جو وہ ان غریب مسلمانوں پر چست کرتے تھے جو شروع شروع میں اسلام لائے تھے، ان کی طرف سے اس توہین و تذلیل کے بعد رب السموات والارض کی طرف سے ان کی اس سرفرازی سے کون اندازہ کر سکتا ہے کہ ان کے سر کتنے اونچے ہوں گے!

یہ امر یہاں ملحوظ رہے کہ انسان اشرف المخلوقات ہے اور جیسا کہ ”سورہ تین“ میں ارشاد ہے، اللہ تعالیٰ نے اس کو بہترین ساخت اور نہایت اعلیٰ صلاحیتوں کے ساتھ پیدا کیا ہے، اگر یہ اپنی قدر پہچان لے تو یہ ”خیر البریة“ ہے، اللہ تعالیٰ کی مخلوقات میں کوئی اس کے برابر کا نہیں اور اگر یہ اپنی حقیقی قدر و قیمت سے بے خبر رہ کر زندگی گزارے تو یہ ”شر البریة“ اور ”ثُمَّ رَدَدْنَاهُ اَسْفَلَ سَافِلِیْنَ“ کا بالکل صحیح مصداق ہے، پھر یہ اتنی پستی میں گرتا ہے جو صرف اسی کے لیے خاص ہے، اللہ کی کوئی اور مخلوق اس پستی تک نہیں گرتی جس طرح انسان کے عروج کی کوئی حد نہیں ہے اس طرح اس کے زوال کی بھی کوئی حد نہایت نہیں ہے، بڑی ہی اعلیٰ بات کہی ہے ان حکماء نے جنہوں نے کہا ہے کہ: ”اے انسان، تو اپنے آپ کو پہچان!“ (تدبر قرآن، ج: ۸)

﴿جَزَآؤُهُمْ عِنْدَ رَبِّهِمْ جَنَّتٌ عَدْنٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَّهُ﴾

ان کا صلہ ان کے رب کے یہاں ہمیشہ رہنے والی جنتیں ہیں جن کے نیچے نہریں رواں دواں ہوں گی اور وہ ان میں ہمیشہ رہیں گے اللہ ان سے راضی رہے گا، وہ اللہ سے راضی رہیں گے، یہ ہے اس کے لیے جو اپنے رب سے ڈرتا ہے۔

جَزَآؤُهُمْ (جَزَآؤُهُمْ) صلہ۔ ان کا، جزاء، صلہ، بدلہ، انعام، اردو زبان میں جانا پہچانا لفظ ہے، ہُمْ کی ضمیر جمع مذکر غائب ان اہل ایمان کی طرف جاتی ہے جنہوں نے اپنی زندگیوں کو اعمالِ صالحہ سے

آراستہ کیا، عِنْدَ رَبِّهِمْ ان کے رب کے پاس، عِنْدَ، پاس، ظرف مکانِ هُمْ کی ضمیر اہل ایمان کی طرف جاتی ہے، جَنَّتْ باغات، اس کا مفرد جَنَّةٌ ہے، عَذْنِ ہمیشہ کے، تَجْوِي (کہ) بہتی ہیں، فعل مضارع واحد مؤنث غائب (جَوَى، يَجْوِي، جَوِيَانًا) بہنا، (دریا، نہر کا)، مِنْ تَحْتِهَا ان کے نیچے (سے) ”ہا“ کی ضمیر واحد مؤنث غائب جُنَّتْ (باغات) کی طرف جاتی ہے، اَلَا نَهْرٌ نَهْرِيں، اس کا مفرد نَهْرٌ ہے، خَالِدِيْنَ ہمیشہ رہیں گے، اسم فاعل ہے، خَالِدٌ کی جمع خَالِدُوْنَ ہے اور حالتِ نَصِي خَالِدِيْنَ آیا ہے، فِيْهَا (فِيْ.هَا) میں۔ ان، (باغات) یعنی ان باغات میں، ”ہا“ ضمیر واحد مؤنث غائب جنت کے باغات کی طرف جاتی ہے، اَبَدًا ہمیشہ ہمیشہ (کے لیے)، رَضِيَ راضی ہوا، فعل ماضی واحد مذکر غائب (رَضِيَ، يَرْضِي، رَضًا) راضی ہونا، خوش ہونا، رَضِيَ اللّٰهُ عَنْهُمْ راضی ہوا، اللہ تعالیٰ ان سے، هُمْ کی ضمیر اہل ایمان کی طرف جاتی ہے، وَ رَضُوا اور وہ بھی راضی ہوئے فعل ماضی جمع مذکر غائب یعنی اہل ایمان، عَنْهُ (عَنْ.هُ) اس۔ سے ”ہ“ کی ضمیر واحد مذکر، اللہ سبحانہ و تعالیٰ کی طرف جاتی ہے، ذٰلِكَ یہ (بات ہے) لِمَنْ (لِ.مَنْ) لیے، اس کے (جو)، خَشِيَ ڈرتا (ہے)، رَبُّهُ (رَبِّ.هُ) رب۔ اپنے (سے) ”ہ“ کی ضمیر واحد مذکر غائب متقی شخص کی طرف جاتی ہے۔

مولانا امین احسن اصلاحی لکھتے ہیں:

یہ اللہ کے ان بندوں کا صلہ بیان ہو رہا ہے، فرمایا کہ اس دنیا میں ان کے لیے جو آزمائشیں مقدر ہیں، ان سے تو انہیں بہر حال گزرنا ہے لیکن اپنے رب کے پاس ان کے لیے اقامت کے ایسے باغ ہیں جن میں نہریں جاری ہوں گی اور یہ ان میں ہمیشہ رہنے کے لیے داخل ہوں گے عدن کے معنی توطن اور اقامت کے ہیں، یہ متقین کے گھر کی تعریف ہے کہ وہ اقامت اور توطن کے باغ ہوں گے، اللہ کے متقی بندے ان میں محض وقتی سیر و تفریح کے لیے نہیں بلکہ ان میں ہمیشہ رہنے بسنے کے لیے داخل ہوں گے۔

پھر اس جنت میں اللہ بھی ان سے راضی اور وہ بھی اس سے راضی، اللہ ان سے اس وجہ سے راضی کہ انہوں نے بندگی کا حق اس طرح ادا کیا جس طرح ان کو ادا کرنا چاہیے تھا اور جو ان کے رب کے معیار پر پورا ترا اور وہ اللہ سے اس وجہ سے راضی کہ ان کے رب نے نہ صرف وہ وعدے پورے کیے جو ان سے کیے تھے بلکہ ان کو وہ کچھ بخشا جس کا وہ تصور بھی نہ کر سکتے تھے۔

”ذَلِكَ لِمَنْ خَشِيَ رَبَّهُ“ فرمایا کہ یہ مقام ان لوگوں کے لیے ہے جو اپنے رب سے، غیب میں رہتے ڈرے۔ مطلب یہ ہے کہ جو احق سب کچھ آنکھوں سے دیکھ کر ماننا چاہتے ہیں، وہ اسی طرح بھٹکتے رہیں گے، ان کا علاج کوئی نہیں کر سکتا اس دنیا میں انسان کا اصل امتحان یہی ہے کہ وہ اپنی عقل و بصیرت سے کام لے کر ان حقائق پر ایمان لائے جن کی خبر اللہ کے رسولوں نے دی ہے، وہ کان اور آنکھیں بند کر کے زندگی نہ گزارے اور نہ اس بات کا منتظر رہے کہ سب کچھ سامنے دکھا دیا جائے تو وہ تب مانے گا۔ جس نے یہ امتحان پاس کر لیا، وہی اس بات کا مستحق ہوگا کہ اللہ تعالیٰ اس کو اپنے فضل عظیم سے نوازے، جو اس میں ناکام رہا وہ جانوروں سے بھی بدتر ہے اور اس لائق نہیں کہ اللہ تعالیٰ اس کو اپنے فضل کا کوئی حصہ عطا کرے۔“ (تدبر قرآن - ج: ۸)

آیات مبارکہ کی حکمت و بصیرت:

(۱) اللہ تعالیٰ کا دین اپنی سیدھی اور سچی تعلیمات کے ساتھ روز روشن کی طرح لوگوں کے سامنے موجود ہوتا ہے، اہل بصیرت کے لیے اس کے سمجھنے میں کوئی دشواری نہیں ہوتی ہے کیونکہ یہ انسانی فطرت کے عین مطابق ہے، یہ کوئی پیچیدہ اور سمجھ میں نہ آنے والا فلسفہ نہیں ہے، یہ تو زندگی گزارنے کے نکھرے ہوئے اصول و ضوابط ہیں جو عقل و فکر کو اپیل کرتے ہیں اور ان پر عمل پیرا ہونا آسان اور سہل ہے۔

(۲) اللہ تعالیٰ نے اس کائنات کو اور اس کی ہر چیز کو بنایا ہے، وہی ہر شے کا مالک ہے اسی نے انسان کو اشرف و اعلیٰ بنایا ہے اور اسے عقل و دانش کی نعمت سے نوازا ہے جس سے وہ کھرے اور کھوٹے، اچھائی اور برائی میں تمیز کر سکتا ہے، اس کے علاوہ اس کا اپنے بندوں پر کتنا بڑا احسان ہے کہ ان میں بعض نیک اور صالح لوگوں کو منتخب فرمایا، اور انہیں وحی کے ذریعہ کتاب و حکمت کی تعلیم سے آراستہ فرمایا، یہ انبیاء علیہم السلام کہلائے ان ابرار و صالحین کی زندگیوں کی دوسروں کے لیے بہترین نمونہ بنیں۔ سب سے آخری نبی جناب محمد رسول اللہ صلی اللہ علیہ وسلم تشریف لائے جنہیں قرآن ایسی عظیم کتاب سے نوازا گیا، اس روشن کتاب اور اسوہ حسنہ کو نسل انسانیت کے

لیے قیامت تک ہدایت کا سر و سامان بنا دیا گیا۔ اب ہر چیز واضح اور روشن ہو گئی، کسی شخص کے لیے حیل و حجت کی کوئی گنجائش نہ رہی۔

(۳) اس کے باوجود جو کفر اور شرک کا راستہ اختیار کریں گے ان کی سزا ان کے لیے ہمیشہ رہنے والی آگ اور ایندھن کا وہ گھر ہے جسے جہنم کہتے ہیں کیونکہ انہوں نے خالق و مالک سے بغاوت کی ہے اور رب چاہی زندگی کی بجائے من چاہی زندگی گزاری ہے، یہ بدترین مخلوق ہیں۔

(۴) اور جو لوگ سوچ بوجھ سے کام لے کر سیدھے اور سچے راستے کو اپنائیں، احکام الہی پر عمل پیرا ہو جائیں اور اسوہ رسول ﷺ کی پیروی کو اپنی سعادت مندی خیال کریں، انہیں دنیا میں بھی آسودگی اور سلامتی ملتی ہے اور آخرت میں تو نہ ختم ہونے والی راحت و آرام کی حیات جاوداں کا مژدہ جانفزا ہے، دعا ہے کہ اللہ تعالیٰ مجھے اور آپ سب کو ایسی ہی زندگی کا مستحق بنا دے اور دنیا میں بھی نیک اعمال کی توفیق عطا فرمائے اور آخرت کی لازوال زندگی سے بھی نوازے۔ آمین

